

ἡμέτερα εἶναι. ὠρισάμην οὖν ἑμαυτῷ τὸ τρίτον μέρος
 τῆς ἐκείνων οὐσίας οὐ τὴν ἀκριβειαν ἐπισκεψάμενος,
 ἀλλὰ πολλῷ πλέον ἢ τὸ δύο μέρει τῷ δημοσίῳ ὑπολι-
 πῶν. ῥάδιον δὲ γνῶναι ἐκ τοῦ τιμήματος τοῦ ἐπιγεγραμ- 7
 μένου τοῖς χρήμασιν. ἅπαντα μὲν γὰρ πλείονος ἢ τα-
 λάντου τετίμηνται, ὧν δ' ἐγὼ ἀμφισβητῶ τῷ μὲν πέντε
 μνᾶς τῷ δὲ χιλίας δραχμὰς ἐπεγεγραψάμην· καὶ εἰ πλεί-
 ονος ἄξιά ἐστιν ἢ τοσοῦτου, ἀποκηρυχθέντων τὸ περιτ-
 τὸν ἢ πόλις λήψεται. ἵνα οὖν εἰδῆτε ὅτι ταῦτα ἀληθῆ 8
 ἐστι, μάρτυρας ὑμῖν παρέξομαι πρῶτον μὲν τοὺς με-
 μισθωμένους παρ' ἐμοῦ τὸ Σφηττοῖ χωρίον, ἔπειτα τοῦ
 | Κικυννοῖ τοὺς γείτονας, οἳ ἴσασιν ἡμᾶς ἤδη τρία ἔτη
 ἀμφισβητοῦντας, ἔτι δὲ τοὺς τε πέρυσιν ἄρξαντας, πρὸς
 οὓς αἱ δίκαι ἐλήχθησαν, καὶ τοὺς νῦν ναυτοδίκας. ἀνα- 9
 γνωσθήσονται δὲ ὑμῖν καὶ αὐταὶ αἱ ἀπογραφαί· ἐκ τού-
 των γὰρ μάλιστα γνώσεσθε ὅτι οὔτε νεωστὶ ταῦτα τὰ
 χρήματα ἀξιοῦμεν ἡμέτερα εἶναι, οὔτε νυνὶ τῷ δημοσίῳ
 πλειόνων ἀμφισβητοῦμεν ἢ τῷ ἔμπροσθεν χρόνῳ τοῖς
 ιδιώταις. Καὶ μοι κάλει μάρτυρας.

ΜΑΡΤΥΡΕΣ.

Ὅτι μὲν, ὦ ἄνδρες δικασταί, οὐ παρὰ τὸ δίκαιον 10
 ἀξιῶ μοι ψηφίσασθαι τὸ διαδίκασμα, ἀλλ' αὐτὸς τῇ
 πόλει πολλὰ τῶν ἑμαυτοῦ ἀφείς τοῦτο ἀξιῶ μοι ἀπο-
 δοθῆναι, ἀποδέδεικται. ἤδη δέ μοι δοκεῖ δίκαιον εἶναι
 καὶ δεηθῆναι ὑμῶν τε καὶ τῶν συνδίκων ἐναντίον
 ὑμῶν.

18.

ΠΕΡΙ ΤΗΣ ΔΗΜΕΥΣΕΩΣ <ΤΩΝ> ΤΟΥ ΝΙΚΙΟΥ
 ΑΔΕΛΦΟΥ ΕΠΙΛΟΓΟΣ.

Ἐνθυμήθητε τοίνυν, ὦ ἄνδρες δικασταί, οἷοί τινες 1
 ὄντες πολῖται [καὶ] αὐτοὶ καὶ ὧν προσήκοντες ἀδικού-